

ذبح سے پہلے عمل تدوین (Stunning) اور معاصر فقہی تحقیقات Stunning of Livestock before Slaughter and Modern Fiqh Research

Nabil Ahmad

M. Phil Scholar, Sheikh Zayed Islamic Center,
 Punjab University, Pakistan

Haroon ur Rasheed

M. Phil Scholar, Department of Islamic & Religious Studies,
 University of Haripur, Pakistan

Abstract

Stunning is the process of rendering animals immobile or unconscious, with or without killing the animal, when or immediately prior to slaughtering them for food. In modern slaughterhouses a variety of stunning methods are used on livestock. Methods include: Electrical stunning, Gas stunning, Percussive stunning. There are three opinions of Islamic scholars about stunning. Those scholars; who do not allow stunning at all; are of the view that the method of rendering animals unconscious before slaughter is against the shairah method and Sunnah, and it is Makrooh e Tehreemi. Before slaughtering, if an animal died due to stunning, then that animal is carcass and is not allowed to be eaten. But, if before slaughter, hayat e Mustaqirrah is present in animal and it is slaughtered in that condition then it is permissible to eat it. Certain scholars allow stunning in certain situations with some terms and conditions. The decisions of Mjam e Faqhiyyah of modern age are also based on conditional permission. Moreover, Mufti Muhammad Taqi Usmani, Dr. Wahabah Zohaili and Abdul Aziz Bin Baaz agree with conditional permission, while some other scholars allow all types of stunning without any condition; Mufti Muhammad Abduho and his pupil Allamah Rasheed Raza Mişri agree with later opinion.

Keywords: Stunning, Religious Slaughter, Fiqh

تمہید

آبادی میں دن بدن اضافے کی وجہ سے گوشت کا کم سے کم وقت میں زیادہ سے زیادہ حصول عصر حاضر کی ایسی

ذبح سے پہلے عمل تدوین (Stunning) اور معاصر فقہی تحقیقات

ضرورت ہے کہ جس سے انکار نہیں کیا جاسکتا۔ اس ضرورت کو پورا کرنے کیلئے مغربی ممالک میں "مشینی ذبیحہ" کو متعارف کروایا گیا۔ مغربی ممالک کے مذبح خانوں میں رائج مشینی ذبیحہ میں دیگر بہت سارے قابل تحفظ پہلوؤں میں سے ایک یہ بھی ہے کہ وہ لوگ اس بات پر اصرار کرتے ہیں کہ ذبح کے عمل سے پہلے جانور کو "بے ہوش" یا "سن" کیا جائے۔ ان کی نظر میں یہ عمل جانور سے ذبح کی تکلیف کو کم کر دیتا ہے۔ نیز ذبح کرنے والا بھی آسانی سے ذبح کر سکتا ہے اور وہ جانور کے کسی بھی ممکنہ حملے سے بچ سکتا ہے۔ اس حوالے سے سب سے پہلے مہم چلانے والا ایک نامور ڈاکٹر، ڈاکٹر بینجمن وارڈر چرڈسن (Benjamin Ward Richardson) تھا، یہ بیک وقت نفسیات اور بے ہوش کرنے کے عمل کا ماہر تھا۔ بیسویں صدی میں اس نے اپنی عملی زندگی کے بہت سے سال ذبح کے مہذبانہ طریقوں کو تخلیق کرتے گزارے۔

شروع شروع میں مغربی ممالک میں مسلمانوں اور یہودیوں کو اس بات کا استثناء حاصل تھا کہ وہ چاہیں تو اسٹنٹنگ کے بغیر بھی مذبح خانوں میں جانور ذبح کر سکتے ہیں، لیکن آہستہ آہستہ مغربی ممالک میں اسٹنٹنگ کو ذبح کا جزو لازم قرار دیا جانے لگا۔ اب سوال یہ ہے کہ کیا ذبح سے پہلے اسٹنٹنگ جائز ہے یا ناجائز؟

عمل تدوین (Stunning) کی لغوی اور اصطلاحی تعریف:

آکسفورڈ ڈکشنری کے مطابق "Stun" کا معنی ہے: مار کر بے ہوش کرنا، چکرا دینا، حیرت میں ڈال دینا، سراسیمہ کرنا۔¹ انسائیکلو پیڈیا آف برٹانیکا کے مطابق جدید مذبح خانوں کی اصطلاح میں جانوروں کے رحم لاندہ ذبح کی خاطر انھیں ذبح سے پہلے بے ہوش کرنے کو "Stunning" کہتے ہیں۔² عربی زبان میں تدوین کا معنی ہے: سر کا چکرا نا، چونکہ اسٹنٹنگ کے عمل میں بھی جانور چکرا کر بے ہوش ہو جاتا ہے، لہذا تدوین کے لفظ کو جدید عربی زبان میں "Stunning" کا ہم معنی قرار دیا گیا۔³

عمل تدوین کی اقسام:

جدید قربان گاہوں میں جانوروں کو بے ہوش کرنے کے طریقے درج ذیل ہیں:

کرنٹ کے ذریعے جانور کو بے ہوش کرنا (Electrical Stunning):

الیکٹریکل اسٹنٹنگ وہ طریقہ ہے جس میں برقی رو یا الیکٹرک کرنٹ جانور کے دماغ یا اس کے دل سے یا دونوں سے بیک وقت گزارا جاتا ہے۔ تاکہ بیہوش کرنے کا عمل زیادہ موثر طور پر انجام پائے۔ مرغیوں کو اجتماعی طور پر کرنٹ دینے کے لیے ٹھنڈے پانی کے حوض میں کرنٹ چھوڑ کر انھیں اس میں سے گزارا جاتا ہے، اس کو الیکٹریکل واٹر باٹھ (Electrical Water Bath) کہا جاتا ہے، اور انفرادی طور پر کرنٹ دینے کے لیے جو طریقہ ایجاد کیا گیا ہے اسے ہیڈ اونٹلی الیکٹریکل اسٹنٹنگ (Head Only Electrical Stunning) کا نام دیا گیا ہے، اس طریقے میں علیحدہ علیحدہ ہر مرغی کی گردن ایک ایسی کون میں ڈالی جاتی ہے کہ جس کے دونوں طرف ایک خشک الیکٹروڈ (Dry Electrode) لگا ہوتا ہے، یہ الیکٹروڈز جوں ہی مرغی کے سر سے لگتے ہیں، نور مرغی ان سے نکلنے والے کرنٹ سے بے ہوش ہو جاتی ہے۔ جبکہ بکروں اور بھینروں وغیرہ کو ہیڈ فون نما ایک آلے کے ذریعے کرنٹ دیا جاتا ہے، جسکے دونوں طرف ایک عدد چمٹی لگی ہوتی ہے، آلے کی دونوں چمٹیوں کو جانور کی پیشانی پر رکھ کر اس میں کرنٹ چھوڑ دیا جاتا ہے۔ اسے "الیکٹرک ٹنگ" (Electric Tong) کہا جاتا ہے۔⁴

گیس کے ذریعے جانور کو بے ہوش کرنا (Gas Stunning):

اس طریقے میں جانوروں کو کچھ خاص گیسوں کے مکپچر سے بے ہوش کیا جاتا ہے۔ یہ گیسیں کاربن ڈائی آکسائیڈ اور کاربن مونو آکسائیڈ ہیں۔ ان گیسوں کو سانس میں استعمال ہونے والی گیس (Breathing Gas) مثلاً آکسیجن کے ساتھ ملا کر دیا جاتا ہے، تاکہ جانور پر بیہوشی طاری ہو جائے اور جانور کی موت واقع نہ ہو۔ اگر صرف ایک گیس کو چیمبر میں چھوڑیں گے تو جانور مر جائے گا۔ یہ عمل الیکٹریکل اسٹنٹنگ کے مقابلے میں سست روی سے انجام پاتا ہے، جس کی وجہ سے نقصان کے امکانات بھی کم ہوتے ہیں۔⁵

ضرب کے ذریعے جانور کو بے ہوش کرنا (Percussive Stunning):

اس طریقہ کار میں ایک ایسا آلہ استعمال کیا جاتا ہے جو جانور کے سر پر مارا جاتا ہے، دو در قدیم میں اس مقصد کے لیے ایک ہتھوڑا نما آلہ استعمال کیا جاتا تھا، جو ہاتھ میں پکڑ کر جانور کے سر پر مارا جاتا تھا، بیسویں صدی کے آخر میں "کیپٹو بولٹ پستل (Captive Bolt Pistol)" نے اسکی جگہ لے لی، یہ سر پر ضرب لگانے کا جدید طریقہ ہے۔ اس طریقہ کار میں جانور کی پیشانی کے درمیان میں پستول نما ایک آلہ رکھا جاتا ہے اور جب اس کا بٹن دبایا جاتا ہے، تو اس میں سے لوہے کی ایک سلاح نکل کر جانور کی پیشانی میں پبوست ہو جاتی ہے، جس سے جانور بیہوش ہو جاتا ہے، یہ طریقہ عموماً گائیوں کو بے ہوش کرنے کے لیے استعمال کیا جاتا ہے، اس طریقہ سے جانور پر فوری بیہوشی طاری ہو جاتی ہے، جس کی وجہ دماغ کا ایک دورہ "Brain Trauma" ہے۔ بعض مذبح خانوں میں ایسی کیپٹو بولٹ پستل استعمال کی جاتی ہے، جو صرف سر پر ضرب لگاتی ہے، سر میں سوراخ نہیں کرتی۔ جبکہ بعض پستلز میں کارتوس بھی ڈالیں جاتے ہیں، دو جدید میں ان پستلز کی بے شمار اقسام ہیں۔⁶

عمل تدوین کے متعلق معاصر علماء کے موقف کا جائزہ:

علماء اسلام خصوصاً علماء عرب اور علماء برصغیر پاک و ہند نے جہاں مشینی ذبیحہ کے دیگر پہلوؤں پر سیر حاصل بحث کی ہے، وہیں انہوں نے ذبح سے پہلے عمل تدوین کو بھی اپنی بحث کا حصہ بنایا ہے۔ اس حوالے سے علماء کے تین گروہ ہیں۔ مانعین کا موقف:

ذیل میں ان علماء کے موقف کو بیان کیا جائے گا جو عمل تدوین کی تمام صورتوں کو ناجائز قرار دیتے ہیں۔

علماء کی ایک جماعت کا موقف:

جانور کو ذبح سے پہلے بے ہوش کرنے کا طریقہ طریقہ شرع اور سنت متوارثہ کے خلاف ہے، ایسا کرنا مکروہ تحریمی ہے۔ اگر ذبح سے پہلے، عمل تدوین کے نتیجے میں جانور کی موت واقع ہو جائے، تو جانور مردار ہے، اسکا کھانا جائز نہیں، لیکن اگر جانور میں قبل از ذبح حیات مستقرہ موجود تھی، اور اسی حالت میں جانور کو ذبح کر لیا گیا تو ایسی صورت میں اسکا کھانا حلال ہے۔ (حیات مستقرہ کی تفصیل حاشیہ میں ملاحظہ ہو⁷) یہ موقف مفتی محمود حسن گنگوہی، مولانا اشرف علی تھانوی، مولانا یوسف لدھیانوی اور مولانا خالد سیف اللہ رحمانی کا ہے، جامعہ بنوریہ کراچی کے دارالافتاء نے بھی اسی کے موافق فتویٰ دیا ہے۔⁸

دلائل:

(1) مولانا یوسف لدھیانوی لکھتے ہیں:

اگر سر پر چوٹ مار کر ذبح کرنے میں جانور کو راحت ہوتی اور یہ طریقہ اللہ تعالیٰ کے نزدیک پسندیدہ ہوتا تو رسول اللہ ﷺ خود اسکی تعلیم فرماتے۔ جن لوگوں نے یہ طریقہ ایجاد کیا ہے وہ گویا اپنے آپکو رسول اللہ ﷺ سے زیادہ ذہین ثابت

کرنے جا رہے ہیں۔⁹

(2) مولانا اشرف علی تھانوی فرماتے ہیں:

ذبح کی علت یہ ہے کہ جانور کے جسم سے خون کا اخراج ہو جائے، جبکہ بے ہوشی کی وجہ سے طبیعت کمزور ہو جاتی ہے اور خون کا اخراج کم ہوتا ہے، لہذا شرعی لحاظ سے ایسا کرنا ممنوع ہوگا۔ نیز بدن میں کافی خون موجود ہونے کے باوجود جب خون کم نکلے گا تو باقی خون گوشت میں مل جائے گا، لہذا طلبی لحاظ سے بھی ایسا کرنا ممنوع ہوگا۔¹⁰

عبداللہ عبد الرحیم العبادی کا موقف:

عبداللہ عبد الرحیم العبادی کہتے ہیں کہ مغرب کے مسیحی اور بت پرست خون کو کالے مشروب کی صورت میں استعمال کرتے ہیں، لہذا وہ ذبح سے پہلے جانور کو تدوین کے عمل سے گزارتے ہیں تاکہ جانور کا خون سکے اندر ہی رہے اور جسم سے باہر اسکا اخراج نہ ہونے پائے، تاکہ وہ اسے استعمال کر سکیں، جبکہ مسلمان اور یہودی خون کے استعمال کو حرام کہتے ہیں، لہذا یہ بات ناممکن ہے کہ وہ کسی ایسے طریقے کو قبول کریں کہ جس سے خون کا کافی مقدار میں اخراج ممکن نہ ہو۔ نیز تدوین کا طریقہ، حیوانات کے اجتماعی قتل کے اس طریقے کے مقابلے میں زیادہ نرمی والا ہو سکتا ہے جو ماضی میں مغربی ممالک میں زیر استعمال تھا، لیکن یہ ذبح کے مقابلے میں زیادہ رحیمانہ نہیں ہے۔ نتیجہ یہ نکلتا ہے کہ اخراج خون سے پہلے تدوین ایک عیب ہے جو عصبی صدمہ پیدا کرتا ہے اور یہ ایک ایسی حالت ہے جس میں خون کی گردش بند ہو جاتی ہے۔ تدوین کے مشینی آلات کی تاریخ یہ بتاتی ہے کہ نصف صدی سے زیادہ ہو گیا ہے، لیکن تجربات سے یہ بات ثابت ہوتی ہے کہ تدوین کا کوئی ایک بھی ایسا آلہ نہیں ہے کہ جسے بے خطر استعمال کیا جاسکے۔¹¹

ڈاکٹر محمد کھلیل اوج کا موقف:

ڈاکٹر صاحب کے مطابق یورپ اور امریکا میں جانور کو الیکٹرک شاک کے ذریعے بے ہوش کرنے کا جو رواج چل پڑا ہے، اسکی منطقی توجیح تو بہت خوبصورت ہے کہ جانور کو بے ہوش یا سن کر کے اسکی تکلیف کم کی جائے، لیکن فن ذبح کے ماہرین خوب جانتے ہیں کہ ذبح کی حقیقت اسے زندہ کیے میں پوشیدہ ہے اور زندہ کیلئے جانور کا تڑپنا ضروری ہے۔ جتنا جانور زیادہ تڑپے گا اسی قدر خون کا اخراج ہوگا، اور اسکا زندہ کیے عمدہ طریقے پر ہو جائے گا، کیونکہ گوشت، خون کے زہریلے جراثیم سے پاک ہو جائے گا اور ایسے ہی گوشت کو حلال و طیب کہا جاتا ہے، قرآن کی رو سے بھی یہ بات واضح ہوتی ہے کہ کسی بھی چیز کے قابل طعام ہونے کے لیے فقط اس کا حلال ہونا کافی نہیں بلکہ طیب ہونا بھی ضروری ہے، اسی لیے متعدد مقامات پر "حلال طیباً" کے الفاظ اکٹھے لائے گئے ہیں۔ (البقرہ: 168- المائدہ: 88- الانفال: 69- النحل: 114)

جن جانوروں کے ہوش و حواس ختم کر کے انہیں ذبح کیا جاتا ہے انہیں ظاہری پہلو کے لحاظ سے ذبیحہ تو کہہ سکتے ہیں، لیکن حلال طیب نہیں کہہ سکتے اس بات کا بھی خیال رہے کہ دماغ پر چوٹ یا ضرب مار کر جانور کو تھوڑی سی دیر کے لیے بے حس و حرکت کر کے ٹھیک اسی وقت ذبح کرنا، قریب قریب موقوفیت والی کیفیت کو مصنوعی طور پر پیدا کرنا ہے۔ قرآن مجید میں فطری موقوفہ کے بارے میں "الا ما ذکیتہم" (المائدہ: 3) کے الفاظ سے یہ قانون بتلایا گیا ہے کہ اگر اسے ذبح کر لیں تو وہ حلال ہو جائے گا، لیکن مذکورہ صورت میں جانور کو مصنوعی طور پر موقوفہ بنایا جاتا ہے لہذا مصنوعی موقوفہ کو فطری موقوفہ پر قیاس کر کے حلت کا حکم نہیں لگایا جاسکتا، اگرچہ اس جانور کو الٹا کر کے اس کی نالیوں میں سے خون کو ڈرین کر لیا جائے۔ ایسا کرنا اسلام کے ذبح

لجنة الفتاوى بالشبكة الاسلامية كاموقف:

جانور کی قوت مزاحمت کم کرنے کیلئے بجلی کا کرنٹ استعمال کرنا جائز نہیں ہے، کیونکہ اس سے جانور کو تکلیف پہنچتی ہے، اور ایسا کرنا شرعاً ناجائز ہے، اگر کوئی ایسا کرنے کے بعد جانور کو ذبح کر دے اور ذبح سے پہلے جانور میں حیات مستقرہ موجود ہو تو جانور کا کھانا حلال ہے۔ دلیل، باری تعالیٰ کا قول: الا ما ذکبتم (المائدہ: 3) ہے۔ حیات مستقرہ کی موجودگی کی دو علامات ہیں: جانور حرکت کرے یا اس سے تیزی سے خون بہہ کر نکلے۔¹³

مجوزین بالشرط کاموقف:

ذیل میں ان علماء کے موقف کو بیان کیا جائے گا جو عمل تدوین کی مخصوص صورتوں کو شرائط و ضوابط کے ساتھ جائز قرار

دیتے ہیں۔

مفتی محمد تقی عثمانی صاحب کاموقف:

ذبح سے پہلے مرغیوں کے عمل تدوین کے حوالے سے مفتی محمد تقی عثمانی صاحب کا کہنا ہے کہ مرغیوں کو اگر ذبح سے پہلے ایسے ٹھنڈے پانی سے گزارا جائے کہ جس میں کرنٹ نہ ہو، اور مرغیاں صرف پانی کی ٹھنڈک کی وجہ سے سن ہو جائیں تو ایسا کرنے میں کوئی حرج نہیں ہے، لیکن اگر اس پانی میں کرنٹ موجود ہو اور مرغیاں اس کرنٹ کی وجہ سے سن ہو جائیں تو پھر بھی یہ عمل ذبح کے لیے مضر نہیں ہے، کیونکہ اس سے مرغیوں کی موت واقع نہیں ہوتی۔ صرف اتنا ہوتا ہے کہ مرغیوں کا دماغ ماؤف ہو جاتا ہے، دماغ کے ماؤف ہو جانے سے دل سکڑ جاتا ہے اور اس کا نتیجہ یہ نکلتا ہے کہ سن کیے ہوئے جانور سے اس جانور کی نسبت خون کم نکلتا ہے کہ جس کو سن نہ کیا گیا ہو۔ ہاں اتنی بات ضرور ہے کہ اس امر کی تحقیق کرنی چاہیے کہ کہیں کوئی معین جانور اس عمل سے مر تو نہیں گیا، کیونکہ ایسے جانور کا کھانا جائز نہیں، اگرچہ بعد میں شرعی طریقے پر اس کی رگیں کاٹ دی جائیں۔ لہذا اس معاملے کی خوب تحقیق کرنی چاہیے کہ اس کرنٹ میں اتنی طاقت تو نہیں ہے کہ یہ مرغیوں کو ذبح سے پہلے ہی مار دے، اور اس بات کی بھی سزئی نگرانی کرنی چاہیے کہ کہیں کوئی مرغی ذبح سے پہلے مر کر چین کے ذریعے آگے ذبح ہونے نہ پہنچ جائے لیکن اس کے باوجود بھی اس عمل کا ترک کرنا اولیٰ ہے، تاکہ کوئی شک و شبہ باقی نہ رہے۔

مفتی صاحب مزید فرماتے ہیں کہ مشینی ذبیحہ میں تھوڑی سے ترامیم کروا کر اسے شریعت کے مطابق بنایا جاسکتا ہے اس میں ایک ترمیم یہ بھی ہے کہ ٹھنڈے پانی میں بجلی کا کرنٹ نہ چھوڑا جائے، یا اس بات کا یقین حاصل کر لیا جائے کہ اس کے نتیجے میں مرغی کے دل کی دھڑکن بند نہ ہو جائے۔

گائے اور بکری وغیرہ کو بے ہوش کرنے کیلئے عموماً چار طریقوں میں سے کوئی ایک طریقہ اختیار کیا جاتا ہے:

(1) سر پر ہتھوڑا مار کر بے ہوش کرنا۔

(2) مخصوص قسم کے پستول سے جانور کی پیشانی پر سلاخ فائر کر کے بے ہوش کرنا۔

(3) چمچی کی طرح کے آلے کو جانور کی کنپٹیوں پر رکھ کر اس کے ذریعے کرنٹ چھوڑ کر بے ہوش کرنا۔

(4) کاربن ڈائی آکسائیڈ کے چیمبر میں جانور کو ڈال کر اسکو بے ہوش کرنا۔

(5) ان چاروں طریقوں کے بارے میں مفتی صاحب کاموقف یہ ہے کہ اگر ان طریقوں کے استعمال سے جانور سے ذبح

ذبح سے پہلے عمل تدوین (Stunning) اور معاصر فقہی تحقیقات

کی تکلیف کم ہو جاتی ہے تو انکا استعمال جائز ہوگا ورنہ نہیں۔ کیونکہ آپ ﷺ نے فرمایا:

"اذا قتلتم فاحسنو القتلة، واذا ذبحتم فاحسنو الذبح وليحد احدكم شفرته وليرح ذبيحته"¹⁴

جب تم (کسی کافر کو) قتل کرو تو اچھے انداز میں قتل کرو، اور جب تم (کسی جانور کو) ذبح کرو تو اچھے طریقے سے ذبح

کرو، اور اپنی چھری تیز کر لو اور اپنے جانور کو راحت پہنچاؤ۔

جہاں تک بے ہوشی کے عمل کا تعلق ہے جو بعض حالات میں حیوانات کے لیے نقصان دہ ہوتی ہے اور ذبح کی تکلیف

سے زیادہ اس میں تکلیف ہوتی ہے، جیسا کہ پیشانی پر ہتھوڑا مار کر بے ہوش کرنا، یہ طریقہ بلاشبہ شرعاً ناجائز ہے۔ باقی تین

طریقوں کے بارے میں ہم یقین سے نہیں کہہ سکتے کہ انکے استعمال سے ذبح کی تکلیف میں کمی ہوتی ہے یا زیادتی؟ اس لیے کہ

حیوان کی پیشانی پر پستول چلانے سے اسکو شدید چوٹ لگتی ہے، کرنٹ کا جھکا بھی تکلیف سے خالی نہیں اور حیوان کو گیس کے چیمبر

میں بند کرنا بھی حیوان کا سانس گھٹنے کی طرف پہنچا دیتا ہے۔ لیکن علم الحیوان کے ماہرین کا یہ کہنا ہے کہ یہ طریقے جانور سے ذبح

کی تکلیف کم کر دیتے ہیں، لہذا اگر یہ بات ثابت ہو جائے کہ انکی وجہ سے ذبح کی تکلیف کم ہو جاتی ہے اور جانور کی موت بھی واقع

نہیں ہوتی تو انکا استعمال جائز ہوگا ورنہ ناجائز۔ جب تک یہ طریقے مشکوک ہیں، اس وقت تک ان سے دور رہنا ہی مناسب ہے۔¹⁵

مجمع الفقہ الاسلامی (انٹرنیشنل اسلامک فقہ اکیڈمی سعودی عرب) کا موقف:

28 صفر 1418ھ کو مجمع الفقہ الاسلامی الدولی کا دسواں اجلاس جدہ سعودی عرب میں منعقد ہوا، جس میں ذبح کے

حوالے سے فقہاء، اطباء، اور غذائی ماہرین نے ایک قرارداد منظور کی جو "قرار بشأن الذبائح" کے نام سے معروف ہے۔ اس قرار

داد میں یہ بات طے کی گئی کہ تہذیب شرعی کی حقیقت یہ ہے کہ یہ بغیر تدوین کے ہو، اس لیے کہ ذبح اسلامی اپنی شرائط و آداب کے

ساتھ ایک ایسا طریقہ ہے جو جانور کے لئے سب سے کم تکلیف دہ ہے۔ اس قرارداد میں عمل تدوین کے حوالے سے درج ذیل

شقیں پاس کی گئیں:

(۱) اگر کسی جانور کو مندرجہ ذیل فنی شرائط ملحوظ رکھتے ہوئے عمل تدوین سے گزارا جائے اور پھر اسے تہذیب شرعیہ کے

مطابق ذبح کر دیا جائے تو اسکا کھانا حلال ہے۔

کیونکہ ماہرین نے ان شرائط کے بارے میں یہ وضاحت کی ہے کہ یہ شرائط جانور کو ذبح سے پہلے موت تک نہیں پہنچنے

دیتیں:

(1) کرنٹ کے ذریعے جانور کو بے ہوش کرنے کی صورت میں چھٹی نما آلہ جانور کی دونوں کنپیوں پر رکھ کر اسے کرنٹ

دیا جائے۔

(2) کرنٹ کے ولٹیج کی ریج 400-100 ولٹ ہو۔

(3) بھیڑ بکریوں کیلئے کرنٹ کی شدت 1.0 amps – 0.75 ہو اور گائیوں کے لیے 2.5 amps – 2 ہو۔

(4) کرنٹ دینے کا وقت 6 – 3 سیکنڈ ہو۔

(ب) جانور کے سر یا پیشانی پر ہتھوڑا مار کر اسے بے ہوش کرنا ناجائز ہے، نیز انگریزی طریقے سے ذبح کرنا یعنی سینے

میں ہوا بھر کر جانور کو مارنا بھی ناجائز ہے۔

(ج) مرغیوں کو ذبح سے پہلے کرنٹ دینا ناجائز نہیں۔ اس لیے کہ تجربہ سے یہ بات ثابت ہوئی ہے کہ سوائے چند

مرغیوں کے بقیہ تمام مرغیاں ذبح سے پہلے ہی موت کا شکار ہو جاتی ہیں۔

(د) کاربن ڈائی آکسائیڈ کے ذریعے جانور کو بے ہوش کرنا یا کیپسٹ بولٹ پستل کے استعمال سے اسے بے ہوش کرنا جائز

ہے، بشرطیکہ ذبح سے پہلے جانور موت تک نہ پہنچے ایسا جانور اگر ذبح کر لیا گیا تو حرام نہ ہوگا۔

غیر اسلامی ممالک میں رہنے والے مسلمان یہ کوشش کریں کہ انہیں تدوین کے بغیر ذبح کرنے کی اجازت مل جائے۔¹⁶

فقہی اکیڈمی انڈیا کے احباب کا موقف:

فقہی اکیڈمی انڈیا کے احباب کا موقف یہ ہے کہ جانوروں کو ذبح سے پہلے بجلی یا کسی اور طریقے سے بے ہوش کرنے کا جو طریقہ رواج پارہا ہے اور اسے جانوروں کیلئے الم و تکلیف کم کرنے کا ذریعہ تصور کیا جاتا ہے، سیمینار کو اس نقطہ نظر سے اتفاق نہیں ہے، بہتر طریقہ یہی ہے کہ بغیر بے ہوش کیے جانور کو ذبح کیا جائے۔

لیکن اگر کہیں یہ طریقہ رائج ہو اور اس بات کا یقین ہو جائے کہ جانور صرف بے ہوش ہوا ہے، مرا نہیں، پھر جانور کو

ذبح کر لیا جائے تو ذبیحہ حلال ہوگا۔¹⁷

ڈاکٹر وہبہ الزحیلی کا موقف:

ڈاکٹر وہبہ الزحیلی کے نزدیک اگر ذبح سے پہلے ایسے ذرائع اختیار کیے جائیں کہ جس سے جانور کی مزاحمت کی قوت کمزور پڑ جائے اور اسے تکلیف بھی نہ ہو تو ان کے استعمال میں کوئی حرج نہیں لہذا تدوین کے وہ تمام طریقے اسلام میں جائز ہوں گے کہ جن کے استعمال سے جانور کو تکلیف نہ پہنچے اور ذبح سے پہلے اس میں طبعی حیات کی موجودگی کا غالب گمان ہو، جیسا کہ کاربن ڈائی آکسائیڈ گیس کو اس مقصد کے لیے استعمال کرنا، جبکہ سرپر ہتھوڑا مارنا کرنٹ اور کیپسٹ بولٹ پستل کا استعمال نا جائز ہو گا کیونکہ اس سے جانور کو تکلیف ہوتی ہے لیکن اگر کوئی ان طریقوں کے استعمال کے بعد جانور کو ذبح کر دے اور اس میں حیات مستقرہ موجود ہو تو آئمہ اربعہ کے نزدیک وہ جانور حلال ہو جائے گا سنسنے میں یہ بات آئی ہے کہ مذبح خانوں میں جانور کو عمل تدوین سے گزارنے کے چند سیکنڈ بعد ذبح کر دیا جاتا ہے۔ لہذا ان کا کھانا حلال ہوگا۔¹⁸

دارالافتاء المصریہ کا موقف:

اگر جانور کو صرف عمل تدوین سے مارا جائے تو وہ میتہ، مستحقہ اور موقوذہ وغیرہ میں داخل ہو کر از روئے قرآن حرام ہے، لیکن اگر جانور میں حیات مستقرہ موجود تھی اور اسے اسلامی طریقے کے مطابق ذبح کر دیا گیا تو ایسا جانور آئمہ اربعہ کے نزدیک حلال ہو جائے گا اور اگر اس میں حیات مستقرہ نہ ہو بلکہ حیات کی ذرا سی رقیق ہو تو امام ابوحنیفہ کے نزدیک تو حلال ہے، آئمہ اربعہ کے نزدیک حلال نہیں ہے۔

عمل تدوین سے مقصد اگر جانور کی قوت مزاحمت کو کمزور کرنا اور اس پر غلبہ پانا ہو تو ایسا کرنا جائز ہے اور اگر یہ مقصد نہ

ہو تو یہ جانور کو تکلیف دینا ہے، اور ایسا کرنا مکروہ ہے۔¹⁹

عبدالعزیز بن باز کا موقف:

مسلمان اور اہل کتاب کا وہ ذبیحہ کہ جس کے بارے میں علم ہو کہ انہوں نے غیر شرعی طریقے پر ذبح کیا ہے، حلال نہیں ہے، انکا وہ ذبیحہ جو اسلامی طریقے کے مطابق ذبح کیا گیا ہو یا اس کے بارے میں ہمیں علم نہ ہو کہ انہوں نے اسے کس طرح ذبح کیا ہے تو اصل یہ ہے کہ وہ حلال ہے، لیکن اگر غیر شرعی طریقے سے اسے ذبح کیا گیا ہو مثلاً بجلی کے جھٹکے وغیرہ سے جانور کو مار دیا

ذبح سے پہلے عمل تدوین (Stunning) اور معاصر فقہی تحقیقات

جائے تو جانور حرام ہو جائے گا اور اگر عمل تدوین کے بعد جانور میں حیات تھی اور اسے ذبح کر لیا تو بھی اس کا کھانا حلال ہے۔ شیخ ابن باز نے حرمت علیکم المیتة الخ (المائدہ: 3) سے استدلال کیا ہے، کیونکہ جو جانور بجلی کے کرنٹ سے مارا گیا وہ منخفقہ اور موقوفہ میں داخل ہو کر حرام ہو گا خواہ مسلمان نے ایسا کیا ہو یا کتانی نے۔²⁰

مجوزین بغیر الشرط کا موقف:

ذیل میں ان علماء کے موقف کو بیان کیا جائے گا جو عمل تدوین کی تمام صورتوں کو بغیر کسی شرط کے جائز قرار دیتے ہیں۔ مصر کے مفتی محمد عبدہ اور ان کے تلمیذ رشید علامہ رشید رضا مصری کا موقف: مصر کے مفتی محمد عبدہ کا موقف یہ ہے کہ نہ صرف عمل تدوین مستحسن ہے، بلکہ اگر جانور کو صرف بجلی کے جھٹکوں سے مار دیا جائے اور ذبح نہ کیا جائے تو یہ طریقہ بھی نہ صرف جائز ہے، بلکہ مستحسن ہے۔ مفتی محمد عبدہ نے اپنی تفسیر المنار میں لکھا ہے:

"وإني لأعتقد أن النبی ﷺ لو اطلع على طريقة التذكية أسهل على الحيوان ولا ضرر فيها كالتذكية بالكهربائية ان صح هذا الوصف فيها لفضلها على الذبح"²¹

(اور میرا تو یہ اعتقاد ہے کہ اگر نبی ﷺ کو تذکیہ کا کوئی ایسا طریقہ معلوم ہوتا، جو جانوروں کیلئے سہولت کا اور بے ضرر ہوتا، جیسا کہ بجلی کے کرنٹ سے مار کر تذکیہ کرنا ہے، اگر یہ وصف اس میں صحیح ہے، تو آپ ﷺ اس طریقے کو اسلامی ذبح کے طریقے سے افضل قرار دیتے)

اس کے بعد واضح لفظوں میں یہ بات بھی کہہ دی کہ جانور کا گوشت کھانا امور طبعیہ عادیہ میں سے ہے، مذہب و ملت سے اس کا کوئی تعلق نہیں ہے۔ شرعی پابندیاں صرف عبادات میں ہوتی ہیں۔ چونکہ لوگوں کے ہاں رائج طریقوں میں سے پالتو جانوروں کیلئے ذبح اور وحشی جانوروں کیلئے عقر کا طریقہ دیگر طریقوں کے مقابلے میں اکثر لوگوں کیلئے آسان تھا، نیز قتل وغیرہ کی نسبت اس میں جانور کو تکلیف بھی کم ہوتی تھی، چنانچہ لوگوں نے یہ طریقہ اختیار کر لیا اور شریعت نے اس کے لیے یہی طریقہ مقرر کر دیا۔²² مفتی محمد عبدہ کے شاگرد رشید علامہ رشید رضا مصری نے مجلۃ المنار میں ذبايح اہل کتاب سے متعلق ایک استفتاء کا جواب دیتے ہوئے اپنے استاذ مفتی محمد عبدہ کی تائید کی ہے اور فرمایا ہے کہ ذبح سے پہلے اگر جانور کو کسی دھاری دار یا غیر دھاری دار چیز سے مارنے کے بعد ذبح کر لیا جائے تو ایسا کرنے میں کوئی حرج نہیں، کیونکہ جانور میں حیات مستقرہ موجود رہتی ہے اور جمہور فقہاء کے نزدیک ایسا جانور حلال ہو جائے گا۔²³

شیخ یوسف القرضاوی کا موقف:

شیخ یوسف القرضاوی فرماتے ہیں کہ جس طرح اہل کتاب سے نکاح کرنے کی اللہ تعالیٰ نے رخصت دی ہے ایسے ہی ان کے کھانوں کے بارے میں بھی رخصت دی ہے چنانچہ فرمایا: "وطعام الذین اوتوا الكتاب حل لکم" (المائدہ: 5) مشرکین عرب کے کھانوں کے بارے میں اسلام نے شدت اختیار کی اور اہل کتاب کے کھانوں کے متعلق نرمی کا پہلو اختیار کیا، کیونکہ وہ وحی، نبوت اور اصول دین کے اعتراف میں مسلمانوں سے زیادہ قریب ہیں۔

"وطعام الذین اوتوا الكتاب حل لکم" (المائدہ: 5) کے الفاظ ان کے تمام کھانوں کو شامل ہیں، چاہے وہ ذبايح ہوں یا اناج وغیرہ، سوائے حرام لعینہ کے جیسا کہ میتہ، دم مسفوح اور خنزیر، اس طرح کی چیزیں نہ تو کسی مسلمان سے کھائی جاسکتی ہیں نہ

کتابی سے۔

شیخ یوسف القرضاوی کے نزدیک اہل کتاب کے لیے مسلمانوں کی طرح ذبح کرنا شرط نہیں ہے۔ چنانچہ اہل کتاب کے ممالک سے مسلمانوں کے ملکوں میں جو گوشت درآمد کیا جاتا ہے اور جس کا تذکیہ بجلی کے کرنٹ وغیرہ کے ذریعے عمل میں لایا جاتا ہے اس کا کھانا شیخ کے نزدیک حلال ہے، کیونکہ اہل کتاب جن کھانوں کو حلال سمجھتے ہیں وہ ہمارے لیے بھی حلال ہیں، ان کی حلت سورۃ المائدہ کی آیت: 5 سے ثابت ہے۔

شیخ نے بطور استدلال کے امام مالک سے پوچھے گئے ایک استفتاء کا جواب بھی نقل کیا ہے کہ امام مالک سے اہل کتاب کہ ان ذبائح کے بارے میں پوچھا گیا کہ جو وہ اپنے عبادت گاہوں کے لیے ذبح کرتے ہیں تو امام مالک نے فرمایا کہ میں اسے مکروہ سمجھتا ہوں نہ کہ حرام، مکروہ بھی بطور تقویٰ کے کہا کہ کہیں "وما اهل لغیر اللہ بہ" (المائدہ: 3) میں داخل نہ ہو، ورنہ امام مالک کے نزدیک اہل کتاب کی نسبت سے "وما اهل لغیر اللہ بہ" (المائدہ: 3) میں صرف وہ جانور داخل ہیں کہ جنہیں اپنے معبودوں کی خوشنودی کیلئے انہوں نے قربان کیا ہو اور وہ انہیں کھاتے نہ ہوں، جبکہ وہ جانور کہ جنہیں ذبح کر کے وہ کھاتے ہوں تو وہ ان کے طعام میں داخل ہو کر "وطعام الذین اتوا الكتاب حل لکم" (المائدہ: 5) کی رو سے حلال ہے۔²⁴

شیخ یوسف القرضاوی نے ابن عربی کے قول کو بھی دلیل بنایا ہے۔ قاضی ابن عربی نے سورۃ المائدہ آیت: 5 کی تفسیر میں یہ بات کہی ہے کہ اللہ تعالیٰ نے اہل کتاب کے شکار اور ان کے کھانوں کو مطلقاً حلال کیا ہے۔²⁵

شیخ یوسف القرضاوی فرماتے ہیں کہ مسلمانوں کو چاہیے کہ وہ مغربی ممالک سے آنے والے گوشت کی تفتیش نہ کریں کیونکہ ضابطہ یہ ہے کہ "ما غاب عنہ لا نسال عنہ" (غائب چیز کی تفتیش نہیں کرنی چاہیے) بلکہ اسے حلال ہی سمجھنا چاہیے۔ بطور دلیل کہ بخاری شریف میں موجود حضرت عائشہ کی حدیث کو بھی نقل کیا ہے:

"عن عائشة رضي الله عنها، أن قوما قالوا للنبي ﷺ: إن قوما يأتوننا باللحم لاندري ذكروا اسم الله عليه

أم لا؟ فقال: سمو عليه، أنتم وكلوه، قالت: وكانوا حديثي عهد بالكفر."²⁶

(عائشہ رضی اللہ عنہا سے مروی ہے کہ ایک قوم نے آپ ﷺ سے دریافت کیا کہ ایک ایسی قوم ہمارے پاس گوشت لاتی ہے کہ جسکے بارے میں ہم نہیں جانتے کہ انہوں نے ذبیحہ پر اللہ کا نام لیا ہے یا نہیں؟ تو آپ ﷺ نے فرمایا کہ تم اللہ کا نام لے کر اسے کھا لیا کرو۔ عائشہ رضی اللہ عنہا نے بتایا کہ وہ لوگ نو مسلم تھے) لہذا مغربی ممالک سے آنے والا گوشت حلال ہے۔²⁷

عمل تدوین سے متعلق معاصر علماء کے موقف کا تجزیہ:

ذیل میں مقالہ نگار عمل تدوین سے متعلق معاصر علماء کے موقف اور ان کے دلائل کا تجزیہ اور ان پر تبصرہ اسی ترتیب سے ذکر کرے گا جس ترتیب سے ماقبل میں ان کے موقف کا تذکرہ ہوا۔

علماء برصغیر کی ایک جماعت کہ جس میں مفتی محمود حسن، مولانا اشرف علی تھانوی، مولانا یوسف لدھیانوی، مفتی مولانا انعام الحق قاسمی، خالد سیف اللہ رحمانی اور جامعہ بنوریہ کے دارالافتاء کے مفتیان کرام شامل ہیں جن کے نزدیک عمل تدوین کا استعمال خلاف سنت اور مکروہ تحریمی ہے۔ ان میں سے بعض حضرات نے یہ کہا ہے کہ عمل تدوین کے نتیجے میں خون کا اخراج کم ہوتا ہے، لیکن یہ بات مطلقاً درست نہیں۔ ماہرین کے نزدیک اگر فوراً جانور کو ذبح کر لیا جائے تو خون کا اخراج معمول کے مطابق

ہوتا ہے اور اگر کچھ دیر بعد ذبح کیا جائے تو خون کے اخراج میں کمی ہو جاتی ہے۔

عبد اللہ عبد الرحیم العبادی کا موقف اس حوالے سے درست ہے کہ انہوں نے عمل تدوین کے جملہ طریقوں کو ناجائز قرار دیا ہے۔ کیونکہ تدوین کا کوئی بھی طریقہ ہو اس کا استعمال ذبح سے پہلے ایک اضافی تکلیف ہے۔ لیکن جیسا کہ انہوں نے علی الاطلاق یہ دعوٰی کیا ہے کہ مغرب کے مسیحی اور بت پرست خون کو کالے مشروب کی صورت میں استعمال کرتے ہیں اور خون کو محفوظ کرنے کیلئے یہ طریقہ اپناتے ہیں، مقالہ نگار کو اب تک اسکی کوئی سند نہیں مل سکی۔

ڈاکٹر محمد شکیل اوج اگرچہ عمل تدوین کو درست نہیں سمجھتے، لیکن انہوں نے ذبح اور تذکیہ کے نام سے جو اصطلاحات متعارف کروائی ہیں، اور عمل تدوین کے بعد جانور کی رگیں کاٹنے کو ذبح اور اسکے بغیر جانور کی رگیں کاٹنے کو تذکیہ کہا ہے، اور یہ بھی باور کرایا ہے کہ اگر جسم سے خون اچھی طرح بہہ جائے تو تذکیہ ہو گا ورنہ صرف جانور ذبح ہو گا، اور پھر ذبح شدہ کو حلال اور تذکیہ شدہ کو حلال طیب کہا ہے، یہ انکا انفرادی نقطہ نظر ہے، جمہور علماء کے ہاں ذبح، تذکیہ کی ایک قسم ہے، نہ کہ کوئی علیحدہ اصطلاح ہے۔

لجنة الشبكة الإسلامية نے عمل تدوین کو ناجائز قرار دیا ہے۔ مقالہ نگار کے نزدیک انکا موقف درست ہے۔

مفتی محمد تقی عثمانی صاحب نے تدوین کی شرعی حیثیت پر کوئی حتمی رائے قائم کرنے کا اقدام نہیں کیا، انکی تمام بحث صرف اس اصول پر کھڑی ہے کہ اگر عمل تدوین کے استعمال سے ذبح کی تکلیف کم ہو تو اسکا استعمال جائز ورنہ ناجائز ہوگا۔ یہ بھی کہا کہ چونکہ ان طریقوں کے استعمال میں بہت زیادہ شبہات ہیں لہذا ان سے دور رہنا مناسب ہے۔

مجمع الفقہ الاسلامی کی کاوش اچھی ہے کہ اس نے علماء اور غذائی ماہرین کی مشاورت سے عمل تدوین کے معیارات مقرر کیے۔ تاہم یہ معیارات کرنٹ کے ذریعے جانور کو بے ہوش کرنے سے متعلق ہیں۔ کاربن ڈائی آکسائیڈ اور پستول نما آلے کے ذریعے بے ہوش کرنے کے متعلق معیارات نہیں طے کیے گئے۔ تاہم ان معیارات کے حوالے سے علم الحیوان کے ماہرین کا یہ کہنا ہے کہ انہیں بنیاد نہیں بنایا جا سکتا۔ کیونکہ حساسیت کے اعتبار سے ہر جانور دوسرے سے منفرد ہوتا ہے، زیادہ حساس جانور ان معیارات کو پورا کرنے کے باوجود ذبح سے پہلے مر سکتے ہیں۔

فقہی اکیڈمی انڈیا کے احباب اس بات سے متفق نہیں ہیں کہ عمل تدوین کے ذریعے جانور سے ذبح کی تکلیف کم ہو جاتی ہے، بہتر طریقہ بغیر تدوین کے ذبح کرنا ہے۔ اس بات سے عمل تدوین کا جواز سمجھ میں آ جاتا ہے۔ کیونکہ جب بغیر تدوین کے ذبح کرنا بہتر ہے تو اسکا یہی مطلب نکلتا ہے کہ تدوین کے بعد ذبح کرنا بہتر نہیں بلکہ جائز ہے۔ اگر عمل تدوین قبل از ذبح ایک اضافی تکلیف ہے اور جانوروں سے ذبح کی تکلیف کم کرنے میں موثر نہیں تو اسے صراحتاً ناجائز قرار دینا چاہیے تھا۔

ڈاکٹر وہبہ الزحیلی کے نزدیک تدوین کے جملہ طریقے تکلیف دہ ہیں، بلکہ صرف کاربن ڈائی آکسائیڈ استعمال کر کے جانور کو بے ہوش کرنا تکلیف سے خالی ہے اور اس میں ذبح سے پہلے جانور میں حیات مستقرہ بھی موجود رہتی ہے۔ غالباً انہوں نے اس طریقہ کو انسانوں کو دیے جانے والے "منستھیزیا" پر قیاس کیا ہے۔ اس حوالے سے گزارش یہ ہے کہ آپریشن سے پہلے انسانوں کو "منستھیزیا" دیا جاتا ہے وہ ہر ہر انسان کو علیحدہ علیحدہ ایک ماہر ڈاکٹر کی موجودگی میں دیا جاتا ہے، جبکہ جانوروں کو اکٹھا ہی ایک گیس کے چیمبر میں بھر کر بے ہوش کر دیا جاتا ہے اور انفرادی طور پر اس بات کا خیال نہیں رکھا جاتا کہ یہ ہر ہر جانور کی قوت مدافعت کے مطابق ہے یا نہیں؟

دارالافتاء المصریہ نے کہا ہے کہ اگر اسکا مقصد جانور کی قوت مدافعت کو کمزور کرنا ہو تو اسکا استعمال جائز ہے اور اگر جانور کو تکلیف پہنچانا مقصود ہو تو اسکا استعمال مکہ ہے۔ یہ وجہ فرق جو انہوں نے بیان کی یہ مقالہ نگار کی سمجھ سے بالاتر ہے۔ اگر ایک چیز فی الواقع تکلیف دہ ہے تو آپ کوئی بھی نیت کر لیں اس سے کوئی فرق نہیں پڑتا اس نے تو بہر حال تکلیف دینی ہے۔

شیخ ابن باز نے عمل تدوین کے جواز و عدم جواز کو موضوع بحث نہیں بنایا بلکہ غیر جانب دارانہ طور پر صرف اتنا کہا ہے کہ محض اس کے استعمال سے جانور کو مار دینے سے جانور حرام ہو جائے گا، لیکن اگر اس کے استعمال کے بعد شرعی طریقے سے ذبح کر دیا جائے تو وہ حلال ہو گا ورنہ نہیں۔

مفتی محمد عبدہ اور علامہ رشید رضا مصری کا مؤقف جمہور علماء امت کے بالکل برخلاف ہے۔ یہ ان دونوں حضرات کی اجتہادی غلطی ہے کہ انہوں نے محض بجلی کے کرنٹ سے جانور مار دینے کو بھی مستحسن قرار دیا ہے اور دلیل اس بات کو بنایا ہے کہ جانوروں کو ذبح کرنا امور عادیہ میں سے ہے نہ کہ امور تعبدیہ میں سے ہے۔ حالانکہ بات یہ ہے کہ شریعت کا ذبح کرنے کا حکم چاہے امر تعبدی ہو یا امر عادی، بالفاظ دیگر اسکی حکمت و علت ہمیں سمجھ آتی ہو یا نہ آتی ہو، ہم اس کے تبدیل کرنے یا مطلقاً چھوڑ دینے کا حق نہیں رکھتے۔²⁸

شیخ یوسف قرضاوی کے مؤقف کا حاصل یہ ہے کہ اگر گناہی صرف عمل تدوین کے استعمال سے جانور کو قتل کر دے تو بھی اسکا کھانا حلال ہے، لیکن اگر مسلمان ایسا کرے تو اسکا کھانا حرام ہے۔ اگر آیت قرآنی "وطعام الذین اوتوا الكتاب حل لکم" (المائدہ: 5) کی رو سے ہر قسم کا کھانا حلال قرار دیا جائے تو پھر اہل کتاب کا ذبح کیا ہوا خنزیر بھی حلال ہونا چاہیے۔ جب خنزیر کو اس وجہ سے حرام قرار دیا گیا کہ ہماری شریعت نے اسے حرام کہا ہے تو پھر ہماری شریعت ہی نے "الا ما ذکیتم" (المائدہ: 3) کی قید لگا کر ہمارے لیے صرف وہی جانور حلال کیے ہیں جو بطریق شرع ذبح کیے گئے ہوں۔²⁹ جہاں تک ابن عربی کے فتویٰ کا تعلق ہے تو ابن عربی نے اس سے رجوع کر لیا تھا۔³⁰ اور حدیث عائشہ نو مسلموں کے بارے میں ہے، اس سے استدلال کر کے کفار کے ذبائح کو حلال قرار دینا درست نہیں۔³¹

عمل تدوین کے بارے میں مقالہ نگار کا مؤقف:

عمل تدوین کے بارے میں مقالہ نگار کا یہ مؤقف ہے کہ مسلمانوں کو اپنے مذبح خانوں میں اسلامی ذبح کے شرائط و آداب ملحوظ رکھتے ہوئے جانور کو ذبح کرنا چاہیے، ماہرین حیوانات اور علماء کرام نے مذبح خانوں میں اس چیز کا مشاہدہ کیا ہے کہ تدوین کا کوئی بھی طریقہ تکلیف سے خالی نہیں اور یہ ذبح سے پہلے جانور کے لیے ایک اضافی تکلیف ہے۔ حالانکہ شرعی طور پر حکم یہ ہے کہ جانوروں کو ذبح کے موقع پر سہولت و آرام کے ساتھ ذبح کیا جائے اور انھیں کسی بھی اضافی تکلیف سے بچایا جائے۔ شریعت نے احکام شرع کا دار و مدار مشاہدہ پر رکھا ہے اور مشاہدہ یہی ہے کہ عمل تدوین ذبح کی تکلیف کو کم یا ختم کرنے کی بجائے، ذبح سے پہلے ایک اضافی تکلیف ہے، لہذا عمل تدوین کا کوئی بھی طریقہ استعمال کرنا مکروہ تحریمی ہے۔ سائنسی نقطہ نظر سے بھی عمل تدوین، ذبح کے مقابلے میں زیادہ تکلیف دہ ہے، ڈاکٹر غلام مصطفیٰ خان نے اس پر بہت خوبصورت تحقیق کی ہے، جسکی تفصیل کا یہ موقع نہیں۔³²

جہاں تک مغربی ممالک کے مذبح خانوں کا تعلق ہے تو مسلمانوں کو چاہیے کہ وہاں کی حکومتوں سے یہ بات منظور کروائیں کہ مسلمان عمل تدوین کے بغیر جانور ذبح کریں گے، جیسا کہ کوشر گوشت جو یہودیوں کے لیے بمنزلہ حلال گوشت

ہے، اس میں صرف وہ اپنے مذہبی طریقے پر اکتفاء کرتے ہیں اور تدوین کے طریقے کو قبول نہیں کرتے۔ لیکن جہاں کہیں عمل تدوین کو اختیار کرنا قانونی مجبوری ہے، وہاں بھی اس بات کا خیال رکھا جائے کہ تدوین کے صرف وہ طریقے اختیار کیے جائیں کہ جن سے جانور کی موت واقع نہیں ہوتی، جیسا کہ اسلامی فقہ اکیڈمی سعودی عرب نے اپنی دسویں قرارداد میں مرغیوں کے لیے ٹھنڈے پانی میں کرنٹ چھوڑ کر انہیں بے ہوش کرنے اور جانوروں کے سر پر ہتھوڑا مار کر انہیں بے ہوش کرنے کو ناجائز قرار دیا ہے، کیونکہ ماہرین کا تجربہ اور مشاہدہ ہے کہ ان دونوں صورتوں میں جانور کی موت واقع ہونے کی قوی امکانات ہوتے ہیں، جبکہ چھوٹے جانوروں کو چھٹی نما آلہ کے ذریعے کرنٹ دے کر یا کاربن ڈائی آکسائیڈ گیس کے جیمبر میں ڈال کر بے ہوش کرنے کو جائز قرار دیا ہے۔

جبکہ بڑے جانوروں کے لیے سیٹو بولٹ پستل کے استعمال کو جائز کہا ہے، لیکن شرط یہ ہے کہ ان تینوں طریقوں کے استعمال سے جانور کی موت واقع نہ ہو، اسکے لیے اس قرارداد میں چند معیارات وضع کیے گئے ہیں، جس میں چھوٹے اور بڑے جانوروں کے لیے کرنٹ دینے کے وقت اور اسکی حدود کو ذکر کیا گیا ہے، لیکن مقالہ نگار نے ماہرین حیوانات سے مشورہ کیا تو معلوم ہوا کہ کمزور اور زیادہ حساس جانور ان معیارات کی موجودگی میں بھی مر جاتے ہیں، اگر بے ہوش کرنے والا ماہر فن ہے تو وہ ہر جانور کی ساخت اور حالت کے لحاظ سے اسکو اتنی مقدار میں ہی بے ہوش کرتا ہے کہ جانور ذبح سے پہلے موت کے منہ میں نہ جائے، چنانچہ جس طرح انسانوں کے آپریشن سے پہلے مسیتھیز یا اسپیشلسٹ کی خدمات لی جاتی ہیں، بالکل اسی طرح اسٹننگ اسپیشلسٹ کی خدمات اس حوالے سے حاصل کی جانی چاہئیں۔ تاکہ اس بات کا یقین حاصل ہو سکے کہ ذبح سے پہلے جانور میں حیات مستقرہ موجود ہے، اسکے بعد اگر جانور کو ذبح کر لیا جائے تو جانور کا کھانا حلال ہوگا۔

بعض علماء نے عمل تدوین کے عدم جواز کی یہ وجہ بھی تحریر کی ہے کہ عمل تدوین کے بعد جانور کا خون کم نکلتا ہے جبکہ بعض دوسرے علماء نے یہ کہا ہے کہ انھوں نے مذبح خانوں کا مشاہدہ کیا ہے، عمل تدوین کے بعد خون کا اخراج معمول کے مطابق ہوتا ہے۔³³ مقالہ نگار نے جب اس سلسلے میں ماہرین حیوانات سے رجوع کیا تو انھوں نے بتلایا کہ اگر اسٹننگ کے فوراً بعد جانور کو ذبح کر لیا جائے تو ایسی صورت میں ذبح والا حساب ہی ہو جاتا ہے، اور خون معمول کے مطابق نکلتا ہے، لیکن اگر کچھ دیر گزر جائے اور پھر جانور کو ذبح کیا جائے تو دل کی دھڑکن کم ہونے کی وجہ سے خون کا اخراج معمول سے کم ہوتا ہے، عموماً مذبح خانوں میں جانور کو بے ہوش یا سن کرنے کے ایک منٹ بعد تک ذبح کر دیا جاتا ہے، یا تو انھیں التالکا کر ذبح کیا جاتا ہے یا ذبح کرتے ہی التالکا دیا جاتا ہے، جسکی وجہ سے خون اچھی طرح ڈرین ہو جاتا ہے، لہذا خون کے اخراج کی کمی کو عمل تدوین کے عدم جواز کی علت بنانا صحیح معلوم نہیں ہوتا، بلکہ اصل وجہ یہی ہے کہ جانور کو ذبح سے پہلے ایک اضافی تکلیف پہنچنے کی وجہ سے عمل تدوین ناجائز اور مکروہ تحریمی ہے۔

اگر بالفرض عمل تدوین کے بعد جانور کو جلد ذبح نہ کیا جائے، تو ایسی صورت میں یقیناً خون کا اخراج کم ہوگا، لیکن یہ بات بھی یاد رکھنے کے قابل ہے کہ امام شافعی اور امام احمد کے نزدیک ذبح میں ود جین کا کاٹنا ضروری نہیں اور جب ود جین نہ کاٹیں تو جسم سے خون کا اخراج نہیں ہوگا، لہذا امام شافعی اور امام احمد کے مذہب پر عمل کرتے ہوئے خون کے کم اخراج کے باوجود مذکیہ کی کیفیت پر کوئی اثر نہیں پڑے گا۔³⁴

خلاصہ بحث:

مغربی ممالک کے مذبح خانوں میں اسلامی ذبیحہ کی بجائے، بذریعہ تدوین جانور کو بے ہوش کرنے کا طریقہ رائج ہے، اسکی وجہ یہ بتاتے ہیں کہ اس طریقے سے جانور سے ذبح کی تکلیف بھی کم ہو جاتی ہے، اور جانور ذبح کرنے والے کے قابو میں آسانی سے آجاتا ہے، نیز ذبح کرنے والا جانور کے کسی بھی ممکنہ حملے سے بچ جاتا ہے، اس مقصد کے لیے گیس، کرنٹ یا ضرب لگانے والے آلے کا سہارا لیا جاتا ہے، عرب اور برصغیر کے علماء نے عمل تدوین کی شرعی حیثیت کے حوالے سے تین موقف قائم کیے ہیں، بعض نے عمل تدوین کو ناجائز کہا ہے، بعض نے شرائط کے ساتھ عمل تدوین کی بعض یا تمام صورتوں کا جائز قرار دیا ہے، جبکہ بعض نے مطلقاً تمام صورتوں کو بغیر کسی شرط کے جائز رکھا ہے۔ مقالہ نگار کے نزدیک مانعین کا موقف رائج ہے۔ کیونکہ مشاہدہ اور سائنس دونوں کی نظر میں عمل تدوین، ذبح سے پہلے ایک اضافی تکلیف ہے، جبکہ اسلامی ذبیحہ جانور کے لیے سب سے زیادہ سہولت کا طریقہ ہے، لہذا مسلمانوں کو اسے ہی اپنانا چاہیے، لیکن اگر کسی ملک میں حکومتی قانون کی وجہ سے مجبوراً اسے اختیار کرنا پڑے تو اسٹنٹنگ اسپیشلسٹ کی زیر نگرانی وہ طریقہ اختیار کیا جائے کہ جس کے نتیجے میں جانور صرف بے ہوش ہو، اور ذبح سے پہلے اس میں حیات مستقرہ موجود ہو، ایسی صورت میں اسلامی طریقے سے اسے ذبح کر دیا جائے تو ایسے جانور کا گوشت کھانا حلال ہو جائے گا۔



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

References

¹ شان الحق حق، اوکسفورڈ انگلش اردو ڈکشنری، اوکسفورڈ یونیورسٹی پریس، ۲۰۰۵ء

Shan al haq haqqy, *Oxford English Urdu Dictionary*, (Oxford University Press, 2005)

² C.W.G/Edt, *The New Encyclopedia Britannica*, (Encyclopedia Britannica, Inc, 15th Edition, 2010) Food Processing, P.356

³ ابن منظور، لسان العرب، بیروت، دار صادر، ۱۴۱۴ھ، ۱۶/۳

Ibn e Manzor, *Lisan al 'arab*, (Beirut: Dār Şadir, 1414), 3:16

⁴ McSmith, A, *I'll have my lobster electrocuted, please*, (London: The Independent Newspaper), June 14, 2013.

Anon, *CrustaStun, The 'humane' gadget that kills lobsters with a single jolt of electricity*, (London: Mail Online Newspaper), June 14, 2013

Electrical Stunning of Red Meat Animals, (England: Humane Slaughter Association, 2013)

Charlotte Berg and others, *A Review of Different Stunning Methods for Poultry – Animal Welfare Aspects (Stunning Methods for Poultry)*, *Animals*, May, 2015, P. 1209-1212

⁵ International Training Workshop on Welfare Standards Concerning the Stunning and Killing of Animals in Slaughterhouses or for Disease Control, (Bristol: *Humane Slaughter Association*), 2006

⁶ *Captive-Bolt Stunning of Livestock*, (England: Humane Slaughter Association), 2013

7 فقہانے اپنی تحریروں میں حیات کی تین اقسام بیان کی ہیں:

(1) حیات مستقرہ:

جانور میں موجود ایسی زندگی جو اسکے جسم میں جاری و ساری اور رکی ہوئی ہو، یعنی جانور کے جسم میں روح ہو اور اس میں اپنے ارادے سے دیکھنے کی قوت ہو، نیز اسکی تمام حرکات اختیاری ہوں نہ کہ اضطراری۔

(2) حیات مستمرہ:

جانور کے جسم سے روح نکل رہی ہو، اس موقع پر اس میں جو زندگی ہوتی ہے اسے حیات مستمرہ کہا جاتا ہے۔ کتب فقہ میں اسے اصل حیات سے بھی تعبیر کیا جاتا ہے۔

(3) حرکت مذبوحی:

اسکا مطلب ہے مذبوح کی زندگی۔ یعنی ذبح کے بعد جانور میں جو زندگی ہوتی ہے اسے حرکت مذبوحی کہا جاتا ہے۔ اس حالت میں نہ تو جانور اپنے ارادے سے دیکھ سکتا ہے اور نہ ادھر ادھر حرکت کر سکتا ہے، بلکہ اسکا دیکھنا اور مختلف حرکتیں کرنا اضطراری ہوتا ہے۔

امام ابو حنیفہ کے نزدیک پالتو جانوروں میں ذبح سے پہلے حیات مستمرہ کافی ہے، جبکہ صاحبین اور ائمہ ثلاثہ کے نزدیک حیات مستقرہ ہونی ضروری ہے۔

(عبد الرحمن بن محمد، الفقہ علی المذابب الاربعہ، بیروت، دار الکتب العلمیہ، 1424ھ، 654/1؛ کاسانی، ابو بکر بن مسعود، بدائع الصنائع، بیروت، دار الکتب العلمیہ، 1406ھ، 2788-2789؛ بکری، ابو بکر بن محمد، اعانۃ الطالبین، بیروت، دار الفکر، 1418ھ، 343/2)

'Abd al Raḥman bin Muḥammad, *Al Fiqh 'ala al madhahib al a'rbi'ah*, (Beirut: Dār al Kutub al 'ilmiyyah, 1424), 1:654

'abu Bakar bin Mas'od, *Bada'e'al šana'e'*, (Beirut: Dār al Kutub al 'ilmiyyah, 1406), 6:2788-2789

'abu Bakar bin Muḥammad, 'e'ant al talebyn, (Beirut: Dār al Fikar, 1428), 2:343

8 محمود حسن گنگوہی، مفتی، فتاویٰ محمودیہ، کراچی، جامعہ فاروقیہ، 2005ء، 260/17-261؛ لدھیانوی، محمد یوسف، مولانا، آپ کے مسائل اور ان کا حل، کراچی، مکتبہ لدھیانوی، 1998ء، 453/5؛ تھانوی، اشرف علی، مولانا، امداد الفتاویٰ، کراچی، مکتبہ دارالعلوم، 2010ء، 607/3-608؛ رحمانی، خالد سیف اللہ، مولانا، قاموس الفقہ، کراچی، زمزم پبلشرز، 2007ء، 456/3؛ جامعہ بنوریہ کراچی کا فتویٰ، مورخہ 19 ذوالحجہ 1432ھ

Maḥmood Ḥasan Ghanghohy, *Fatawa Maḥmoodiyah*, (Karachi: jame'ah farooqiyyah, 2005), 17:260-261

Muḥammad Yousaf, *āap k masa'el aur un ka ḥal*, (Karachi: Maktabah Ludhiyanwy, 1998), 5:453

'ashraf 'Ali, 'imdad al fatawa', (Karachi: Maktabah Dārul'uloom, 2010), 3:607-608

Khalid Syf allah, *Qamoos al fiqh*, (Karachi: Zam Zam Publishers, 2007), 3:456

The Fatwa Of jame'ah binoriyah Karachi: 19-dho al hijjah-1432

9 لدھیانوی، محمد یوسف، مولانا، آپ کے مسائل اور ان کا حل، کراچی، مکتبہ لدھیانوی، 1998ء، 453/5

Muḥammad Yousaf, *āap k masa'el aur un ka ḥal*, (Karachi: Maktabah Ludhiyanwy, 1998), 5:453

10 تھانوی، اشرف علی، مولانا، امداد الفتاویٰ، کراچی، مکتبہ دارالعلوم، 2010ء، 607/3-608

Ashraf 'Ali, 'imdad al fatawa', (Karachi: Maktabah Dārul'uloom, 2010), 3:607-608

¹¹ عبد اللہ عبد الرحیم العبادی، الذبائح فی الشریعة الاسلامیة، حافظ محمد عبد الغفار (مترجم)، اسلام آباد، ادارہ تحقیقات اسلامی، 1988ء،

96-88

'abd Allah 'abd al Raḥim, *Al Dhabeḥ fi al shary'ah al islamiyah*, (Islamabad: IDāra Taḥqīqat e Islami, 1988), 88-86

¹² محمد ثکلیل اوج، شرعی اور مشینی ذبیحہ (ایک تحقیقی اور تقابلی جائزہ)، (شش ماہی) جہات الاسلام، اسلامک اسٹڈیز، لاہور، جلد 6 شماره 2،

جنوری-جون 2013ء، 95-100

Muḥammad Shakeel, *Shar'ey aur mashyny dhabyḥa*, (Lahore: Jihat al Islam, Islamic Studies, Vol.:6, Issue:2, Jan-Jun 2013), 95-100

¹³ لجنۃ الفتویٰ بالشعبۃ الاسلامیہ کا فتویٰ، مورخہ 5 جمادی الاولیٰ 1424ھ

The Fatwa Of Lajnat al fatwa be shabakat al islamiyah, 5-Jumadiyu al 'uoola, 1424

¹⁴ صحیح مسلم، کتاب الصيد والذبايح وما یؤکل من الحيوان، باب الامر باحسان الذبح والقتل

Ṣaḥīḥ Muslim, Kitab al ṣayd wa al dhabaḥ

¹⁵ محمد تقی عثمانی، فقہی مقالات، کراچی، مین اسلامک پبلشرز، 1424ھ، 289-253/4

Muḥammad Taqī 'uthmany, *Fiḥy Maqala't*, (Karachi: Myman Islamic Publishers, 1424), 4:253-289

¹⁶ مجمع الفقہ الاسلامی، قرار بشأن الذبايح، مجلۃ المصحح، جدۃ، منظمۃ المؤتمر الاسلامی، العدد العاشر، جلد 1، ص 53

Majma' al fiqh al islamy, *Majallat al majma'*, *Qirar Bishan al dhaba'eḥ* (Jeddah, Munazzamah al mu'tamir al islamy, Issue No.10), 1:53

¹⁷ مجاہد الاسلام قاسمی، مولانا، اہم فقہی فیصلے، کراچی، ادارۃ القرآن والعلوم الاسلامیہ، ص 82

Mujahid al Islam Qasmi, *'ehm fiḥy fysaly*, (Karachi: 'eDārat al Qur'an wa al 'uloom al islamiyah), 82

¹⁸ وہب الزحیلی، الذکوة، الفقہ السلامی وادلته، دمشق، دار الفکر، س-ن، 2800/4-2801

Dr. Wahbat al Zuhaili, *Al Fiḥ al islamy wa 'adillatohu*, (Beirut: Dār al Fikar), 4:2800-2801

¹⁹ دار الافتاء المصریہ کا فتویٰ، مورخہ 16 ربیع الاول 1401ھ

The Fatwa of Dār al Ifta al miṣriyyah, 16-Raby' al 'awal-1401

²⁰ ابن باز، عبد العزیز بن عبد اللہ، مجموع فتاویٰ العلامة عبد العزیز بن باز، محمد بن سعد الشویعر (طابع)، س-ن، 428/8-429

'abd al 'azyz bin 'abd allah, *The Collection of Fatawa of 'abd al 'azyz bin 'abd allah*, 8:428-429

²¹ محمد رشید رضا، تفسیر المنار، مصر، الہیئۃ المصریۃ العامۃ للکتاب، 1990ء، 6/144

Muḥammad Rashyd Raḍa, *Tafsyr al Manar*, (Egypt: al hu'at al miṣriyyah al 'amah, 1990), 6:144

²² تفسیر المنار، 6/120

Tafsyr al Manar, 6:120

²³ محمد رشید رضا، مسانۃ ذبايح اہل الکتاب تأیید الفتویٰ بالاجماع، مجلۃ المنار، مطبعۃ المنار، مصر، جلد 6 شماره 2، 16 ذوالحجۃ 1321ھ، ص 812

831-

Muḥammad Rashyd Raḍa, *Mas'alah dhaba'eḥ 'ahl al kitab*, *Majallat al Manar*, (Egypt:

²⁴ یوسف القرضاوی، الحلال والحرام فی الاسلام، دمشق، دار القرآن الکریم، 1378ھ، ص 61-63

Yousaf al Qardawy, *Al Halal wa al Haram fi al Islam*, (Beirut: Dār al Qur'an al Karym, 1378), 61-63

²⁵ ابن العربی، محمد بن عبداللہ، احکام القرآن، بیروت، دار الفکر، 1408ھ، 42/2-45

Ibn al 'araby Muḥammad bin 'abd allah, *aḥkam al qur'an*, (Beirut: Dār al Fikar, 1408), 2:42-45

²⁶ صحیح البخاری، کتاب الذبائح والصيد، باب ذبیحة الاعراب ونحوہم

Ṣaḥīḥ al Bukhary, Kitab al dhaba'eh wa al syd

²⁷ یوسف القرضاوی، الحلال والحرام فی الاسلام، ص 64

Yousaf al Qardawy, *Al Halal wa al Haram fi al Islam*, 64

²⁸ ولی حسن ٹونگی، مولانا ذبح کا مسنون طریقہ مشمولہ فتاویٰ بینات، کراچی، مجلس دعوت و تحقیق اسلامی، 2006ء، 501/4-504

Waly Hasan, *Dhibah ka masnoon tariyqah mashmola fatawa bayyinat*, (Karachi: Majlis da'wat wa taḥqyq islamiy, 2006), 4:501-504

²⁹ محمد شفیع، مفتی، جواہر الفقہ، کراچی، مکتبہ دارالعلوم، 1999ء، 388/2

Muḥammad Shafy', *Jawahir al fiqh*, (Karachi: Maktabah Dār al 'uloom, 1999), 2:388

³⁰ احکام القرآن، 46/2

aḥkam al Qur'an, 2:46

³¹ مجموع فتاویٰ علامہ عبدالعزیز بن باز، 428/8-429

The Collection of Fatawa of 'abd al 'azyz bin 'abd allah, 8:428-429

³² Dr. Ghulam Mustafa Khan, *Al-Dhabah*, (London: Islamic Medical Association, 1982)

³³ اسلامی فقہ اکیڈمی انڈیا، مشینی ذبیحہ، فقہ اسلامی کی روشنی میں، نئی دہلی، اینا پبلیکیشنز، 2014ء، ص 132-133، 234-238

Ilamy fiqh Academy, *Mashyny Dhabyḥah, fiqh Islamy ky Roshny may*, (India: Eifa Publications, 2014), 132-238

³⁴ ابن قدامہ المقدسی، ابو محمد موفق الدین عبداللہ بن احمد، المغنی، مکتبہ القاہرہ، 1388ھ، 397/9

Ibn e Qudamah, *Al Mughni*, 9:397